

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ខេត្តស្វាយរៀង
ស្រុករំដួល
ឃុំថ្នាធ្នង់
លេខ:.....

ដីកា

ស្តីពី

ការបង្ការ និងទប់ស្កាត់អំពើហិង្សារួមទាំងគ្រោះថ្នាក់ដែលបណ្តាលមកពីការប្រើប្រាស់គ្រឿងស្រវឹង

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
 - បានឃើញច្បាប់ស្តីពីការគ្រប់គ្រងរដ្ឋបាលឃុំ/សង្កាត់ឆ្នាំ២០០១
 - បានឃើញអនុក្រឹត្យលេខ២២ អនក/បក ចុះថ្ងៃទី២៥ ខែមីនា ឆ្នាំ២០០២ ស្តីពីការធ្វើវិមជ្ឈការអំណាចតួនាទី និងភារកិច្ច ឲ្យទៅក្រុមប្រឹក្សាឃុំ សង្កាត់
 - យោងសេចក្តីសម្រេចរបស់អង្គប្រជុំក្រុមប្រឹក្សាឃុំ ថ្នាធ្នង់ ស្តីពីការបង្ការនិងទប់ស្កាត់អំពើហិង្សា រួមទាំងគ្រោះថ្នាក់ដែលបណ្តាលមកពីការប្រើប្រាស់គ្រឿងស្រវឹង ចុះថ្ងៃទី ២៥ ខែ ៣១ ឆ្នាំ២០១៦ ។
 - យោងលទ្ធផលសិក្ខាសាលាស្តីពីវិធានការរួមស្តីពីការបង្ការនិងទប់ស្កាត់អំពើហិង្សាលើដៃគូស្និទ្ធស្នាលដែលជាប់ពាក់ព័ន្ធនឹងគ្រឿងស្រវឹង ដែលប្រារព្ធធ្វើឡើងនៅថ្ងៃទី ២២ ខែ ៣១ ឆ្នាំ២០១៦ ។
- ដោយមើលឃើញថាបញ្ហាដែលបង្កឡើងដោយអ្នកប្រើប្រាស់គ្រឿងស្រវឹងបានធ្វើឲ្យមានអំពើហិង្សា ភាពឥតសណ្តាប់ធ្នាប់ អសន្តិសុខ ភាពក្រីក្រ និង ប៉ះពាល់ដល់សុខភាពរបស់ប្រជាពលរដ្ឋជាមួយគ្នា ដូច្នោះ ក្រុមប្រឹក្សាឃុំ ថ្នាធ្នង់

សម្រេច

ប្រការ១: ដីកានេះមានគោលបំណងការពារសិទ្ធិស្ត្រីសិទ្ធិកុមារនិងបង្ការអំពើហិង្សាលើដៃគូស្និទ្ធស្នាលព្រមទាំងលើកកម្ពស់សុខុមាលភាពនិងប្រាក់ចំណូលប្រជាពលរដ្ឋក៏ដូចជាក្សាសន្តិសុខសណ្តាប់ធ្នាប់ និង សុវត្ថិភាពក្នុងឃុំ ថ្នាធ្នង់ ទាំងមូល ។

ប្រការ២: ដីកានេះមានវិសាលភាពអនុវត្តទៅលើ អ្នកប្រើប្រាស់គ្រឿងស្រវឹងដែលបង្កបញ្ហា ឬបង្កការរំខាន ឬបង្កហិង្សានានារួមទាំងទៅលើដៃគូស្និទ្ធស្នាលដូចជាប្តីប្រនូ សង្សារ ព្រមទាំងអ្នកផលិត អ្នកលក់ផលិត ផលគ្រឿងស្រវឹងទៅឲ្យជនឬនៅទីកន្លែងមួយចំនួនក្នុងឃុំថ្នាធ្នង់ ដែលបានកំណត់ក្នុងដីកានេះ ។

ប្រការ៣៖ ហាមប្រើឲ្យទិញ ឬលក់គ្រឿងស្រវឹងឲ្យក្មេងចាប់ពីអាយុ១៨ឆ្នាំចុះក្រោម ។ ជនណាប្រព្រឹត្តិផ្ទុយនឹង ប្រការនេះ ត្រូវផាកពិន័យជាប្រាក់១៥០០០៛ (មួយម៉ឺនប្រាំពាន់រៀល) ។ បើមិនរាងចាលលើកក្រោយៗត្រូវផាកពិន័យជា ប្រាក់ទ្វេដង ។

ប្រការ៤៖ រាល់ការផលិតឬលក់គ្រឿងស្រវឹងត្រូវមានការអនុញ្ញាត និង ចេញលិខិតដោយមេឃុំ ហើយមានការ ត្រួតពិនិត្យពីអ្នកជំនាញរបស់ក្រសួងសុខាភិបាល ។ ជនណាប្រព្រឹត្តិផ្ទុយនឹងប្រការនេះ ត្រូវផាកពិន័យជាប្រាក់២០០០០៛ (ពីរម៉ឺនរៀល) ។ បើមិនរាងចាលលើកក្រោយៗត្រូវផាកពិន័យជាប្រាក់ទ្វេដង ក្នុងករណីពិន័យបីលើកហើយនៅមិនរាង ចាលត្រូវបញ្ឈប់ការផលិតនិង ការលក់ដូរគ្រឿងស្រវឹងគ្រប់ប្រភេទ ។

ប្រការ៥៖ អ្នកដែលប្រើប្រាស់គ្រឿងស្រវឹងហើយដើរស្រែកឡឡា ឬ ប្រើឧបករណ៍បំពងសំឡេងរំខានដល់អ្នកដទៃចាប់ ពីម៉ោង១១:០០នាទីយប់តទៅត្រូវផាកពិន័យជាទឹកប្រាក់៥០០០០៛(ប្រាំម៉ឺនរៀល) ។ បើមិនរាងចាលលើកក្រោយៗត្រូវ ផាកពិន័យជាប្រាក់ទ្វេដង ។

ប្រការ៦៖ មិនអនុញ្ញាតអោយមានការលក់ផលិតផលគ្រឿងស្រវឹង ឬប្រើប្រាស់គ្រឿងស្រវឹងគ្រប់ប្រភេទនៅ តាម បរិវេណវត្តអារាម សាលាឆន្ទាន សាលារៀន មណ្ឌលសុខភាព សាលាឃុំ ប៉ុស្ដិ៍រដ្ឋបាល។ ជនណាប្រព្រឹត្តិផ្ទុយនឹងប្រការនេះ ត្រូវផាកពិន័យជាប្រាក់៥០០០០៛ (ប្រាំម៉ឺនរៀល) ។ បើមិនរាងចាលលើកក្រោយៗ ត្រូវផាកពិន័យជាប្រាក់ទ្វេដង ។

ប្រការ៧៖ អ្នកប្រើប្រាស់គ្រឿងស្រវឹង ហើយបង្កហិង្សាដែលទាក់ទងផ្លូវចិត្ត និង ផ្លូវសេដ្ឋកិច្ច (ជេរប្រមាថអ្នកដទៃ , បំផ្លិចបំផ្លាញទ្រព្យសម្បត្តិ) ត្រូវផាកពិន័យជាទឹកប្រាក់ពី៥០០០០៛ (ប្រាំម៉ឺនរៀល) ទៅ ១០០០០០៛(មួយសែនម៉ឺន រៀល) ព្រមទាំងសងជាសំណងដល់ការខូចខាតសម្ភារៈ ។ បើមិនរាងចាលលើកក្រោយៗត្រូវផាកពិន័យជាប្រាក់ទ្វេដង ។ ចំពោះបទឧក្រិដ្ឋត្រូវចាត់វិធានការទៅតាមផ្លូវច្បាប់ ។

ប្រការ៨៖ មិនត្រូវលក់ឲ្យ ឬ ទិញគ្រឿងស្រវឹង ចំពោះអ្នកដែលស្ថិតក្នុងស្ថានភាពស្រវឹងជោគជាំ ។ ជនណាប្រព្រឹត្តិផ្ទុយ នឹងប្រការនេះ ត្រូវផាកពិន័យជាប្រាក់ពី៣០០០០៛ (បីម៉ឺនរៀល) ទៅ ៥០០០០៛ (ប្រាំម៉ឺនរៀល) ។ បើមិនរាងចាល លើកក្រោយៗត្រូវផាកពិន័យជាប្រាក់ទ្វេដង ។ ចំពោះអ្នកបើកបរហួសល្បឿនកំណត់ក្រោមឥទ្ធិពលនៃការប្រើប្រាស់ គ្រឿងស្រវឹងបើមានបញ្ហាប៉ះឬបុកអ្នកដទៃប្រជាពលរដ្ឋក្នុងឃុំទាំងមូលមានសិទ្ធិស្នាក់ចាប់រួចបញ្ជូនទៅសមត្ថកិច្ច ។

ប្រការ៩៖ រាល់ការផាកពិន័យ និង ការចុះត្រួតពិនិត្យជាតូនាទីរបស់ក្រុមប្រឹក្សាឃុំ និង នគរបាលប៉ុស្ដិ៍រដ្ឋបាលហើយ ថវិកាដែលផាកបាននោះត្រូវរក្សាទុកនៅសាលាឃុំដើម្បីចាត់ចែងក្នុងការបើកវត្តព្យាបាលពីផលប៉ះពាល់ការប្រើប្រាស់ គ្រឿងស្រវឹង និង ចាត់ចែងក្នុងការលើកទឹកចិត្តដល់អ្នកដែលឈប់ប្រើប្រាស់គ្រឿងស្រវឹងជាស្ថាពរ ។

ប្រការ១០៖ អង្គការមូលដ្ឋានភូមិ ឃុំ ប៉ុលីសប៉ុស្ដិ៍រដ្ឋបាល គ្រូបង្រៀន បុគ្គលិកសុខាភិបាល យុវជន គណៈកម្មការ អាចារ្យនិងព្រះសង្ឃត្រូវចូលរួមផ្សព្វផ្សាយដល់ប្រជាជនក្នុងសហគមន៍ឲ្យបានជ្រួតជ្រាប ។

ប្រការ១១៖ ដីកានេះមានប្រសិទ្ធភាពចាប់ពីថ្ងៃចុះហត្ថលេខានេះតទៅ ។

ធ្វើនៅឃុំថ្មាធួង , ថ្ងៃទី ១២ ខែ ៧ ឆ្នាំ ២០១៦

